



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۸/۱۲/۲۸



سلطان جان کلیوال

## لکه یوه پیړی اوږده او تیاره شپه!!

شپې ټولې د ورځې په نسبت وپرونکې او بوگونکې دی، خو ځنې شپې داسې ویره، کړاو، درد او غم د ځان سره لری چې، د یوه نسل نه بل او د بل نه بل ته پاتې کیږی او یوه داسې افسانه تری جوړه شی چې ختم او پای نه لری . داسې شپې د هغه شپوسره ډیر توپیر لری چې د یوه انسان او یا د انسانانو د یوې ډلې د پاره د ځان سره بد مرغی راوړی. داسې شپې د هغو شپو سره هم ډیر فرق لری چې د تیاری نه په گټې پورته کونی سره کوم غل د چا شتمنی لوټ او تالان کاندی. داسې شپې د یوه کس، یوې کورنۍ، یوه قوم او یوې سیمې ژوند نه بلکې د یوه ستر ملت او یا د څو ملتونو ژوند د بدبختی کنډو ته لکه د یوه ستري طبیعی سونامی په څیر ور غورځوی .

لکه د نورو ملتونو او بشري ټولنو په څیر به، بی له شکه زمونږ په افغانی ټولنه کی هم داسې وپرونکې شپې راغلی وی، خو هغه شپه چې د نن نه پوره (۳۹) کاله پخوا یعنی د ۱۳۵۸ کال د جدی د میاشتی په (۶) نیټه چې زمونږ د عمر د ټولو افغانانو داسې په یاد ده لکه پرون چې تیره شوی وی او ویره یی لا هماغسی په زړونو کی پاتې ده، هسی یوه شپه ده چې نه زریږی، نه ختمیږی، نه رڼا کیږی او نه سبا کیډونکی ده .

په دی شپه په یوه داسې ملت او د داسې بشري ټولنی په حریم باندی تیری او تجاوز وشو چې په سلو (۹۰) کسان یی د ولږی، فقر، بیسوادی او ناروغی سره په جگړه کی وو. دا بی دلیل او د هر ډول انسانی اصولو نه بیرون تیری د داسې یوه هیواد له خوا تر سره شو، چې زمونږ د ملت سره یی د دوستی څه چې د ورورې دعوه کوله. ( که څه هم د ۱۳۵۷ کال د ثور په (۷) مه نیټه یی د دوستی جرړی را ویستلی وی) خو بیا هم داسې گمان کیده چې زمونږ دا شمالي همسایه ( د وخت شوروی اتحاد) د خپلی زمانی یو داسې زبر ځواک دی چې د نړی د نادارو او غریبو هیوادونو د حقوقو د ساتنی دعوه په ریښتیا سره کوی .

په همدی توره او تر ټولو بدمرغه شپه کی د شوروی دولت تیری، زمونږ په بی وزلی ولس باندی د دی لامل جوړ شو چې نه یواځی زمونږ د ولس د وینو تږو گاوندیانو(ایران او پاکستان) په رگونو کی یی زمونږ د ملت د بربادی وینه په حرکت را وسته او د دینمنی احساس یی د دوی په زړونو کی را ژوندی کړ، بلکې د غربی جهان د وینې خوړونکی استعمار مخه یی هم زمونږ لوری ته راوړوله .

د امریکا زبرځواک ته یی دا موقع په لاس ورکړه چې د افغان ولس د مذهبی او وطنی احساس نه په گټی اخستی سره د ویتنام د ماتی انتقام د شوروی دولت نه واخلی او د انگریزی استعمار د پاره یی هم دا زمینه برابره کړه چې په افغانستان کی یی د نیکونو د خاوری شوو ککړیو د بدل اخستلو د پاره یو وار بیا دلته د گام ایښودلو دپاره جرئت و کاندی .

دی بدمرغی توری اوږدی شپې نژدی لس کاله د شوروی وحشی اردو ته زمینه برابره کړه چې د دی وطن ټوله آبادی له منځه یوسی، په سلونو زره بی گناه انسانان و وژنی، په میلیونونه نور له خپل کلی کورنه تیښتی ته مجبور کاندی، د هواد په هر ولایت کی ډله ایزی وژنی ترسره کړی، د کرکلی ټولی ځمکی له منځه یوسی او هغه په خارستان بدلی کړی او د گرمی جگړی داسې لمبی په دی وطن تاو را تاو کاندی چې دا بیچاره ولس یی د ټول وخت د پاره د رغونی توان و نه لری .

هو! روسانو چی ولیده چی ماتی خوړلی نو دا توره شپه د ځان د پاره په سبا بدله کړه او په پوره امن کی زمونږ له خاوری و وتل خو زمونږ د افغان ولس د پاره یی نوره هم داشپه داسې توره و گرځوله چې، د هغه لمر د راختلو هیله یی د تل د پاره له منځه یورله، چې د شرق له لوری یعنی د پاکستان له هوا نه دی هغه لمر را و خیزی چې دا شپه پری سبا شی. او لکه څنگه چې د پاکستان یعنی د شرق نه د لمر د راختلو هیله له منځه تللی ده همداسی په غرب یعنی ایران کی هم د دی لمر د پریوتلو آرزو پوره کیډونکی نه ده (چې لمر را پورته نه شی نو څه شی به پریوخی؟) همدا توره وپرونکی شپه وه چې د جهاد د مقدس نوم لاندی یی په پاکستان کی انگریزی ملایانو او په ایران کی رنځورو تنگ نظرو اخوندانو ته دا موقع په لاس ورکړه چې د روس د پاتې شونو له ماتی وروسته خپل لاس پوځی

د پانو شمیره: له 1 تر 2

افغان جرمن آنلاين په درنیت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکنی د لیکنیزې بڼې پازوالی د لیکوال په غاړه ده ، هیله من یو خپله لیکنه له رایرلو مخکی په څیر و لولی

لکه دورو لیوانو په څیر په افغان ولس باندې را خوشی کړی او ددی ملت ټوله شتمنی لکه د غوښو او هډوکو په شان وشپیلوی او ددوی گیدی هم پری مری کړی. د دی تور لښکر په راتلو سره په دی ولس دا شپه نوره هم توره او د نوو طوفانو سره ملگری شوه .

بله! د افغان ملت د دښمنانو زړه په دی هم سورنه شو او د طالبی غورځنگ په نوم یی داسی یو بل آفت په دی ملک را نازل کړ چی د دنیا په هیڅ کونج کی یی د وحشت نمونه، نه چا لیدلی اونه اوریدلی وه . په هغی هم د نړیوال استبداد دمه ونه شوه او په ټوله منطقه کی یی د خپلو گټو د تامین په منظور د القاعدی تروریستی ډله د یوه پلان له مخی افغانستان ته را نقل او فعاله کړه، چی ، د سپتمبر د (۱۱) سمی نیټی له پیلان شوی پښینی وروسته یی تصمیم ونیو چی طالبانی قوت له پښو وغورزوی او د خپلی خوښی او د خپلی اداری لاندی یو لاس پوځی هیواد لکه د شوروی پلوه دولتی زعامتونو په څیر منځ ته راوړی او په دی هیواد کی چی د منطقی د کنترول د پاره ډیر ښه جیوپولیتیک موقعیت لری خپلی نظامی هدی تاسیس کاندی . دا کار یی وکړ او د المان د بن په ښار کی یی، داسی مفسد او بی کیفایته دولت په افغانستان کی را منځ ته کړ، چی په لنډ وخت کی یی ټولی دنیا نه فاسده اداره پری نازله کړه، افغانان یی د ټولی دنیا انسانانو ته د گدایی د لاس غزونی د پاره مجبور کړل ، ټول افغان قومونه یی چی د شوروی دولت له خوایی تر منځ د نفاق تخم لا د مخه شندل شوی و، یو د بل سره دښمن کړل، د ملی هویت ښیرازه (افغانیت) ته گواښونه جوړ کړل ، ټول ملی باورونه یی د مطلق نابودی د خطر سره مخامخ کړل او د دی هیواد ټوله شتمنی د چور د پاره زور واکو ته وسپارله او ..... نور .

اوس یی بیا د سولی په نوم یوه بله ډیره مبهمه او توره معامله روانه کړیده چی ممکن یو ځل بیا طالبانی اقتدار په پښو ودروی او دا شپه نوره هم لا پسی اوږده کاندی او تر هغی یی و غزوی چی د افغان په نوم د یوه هیواد، ملت او هویت نوم د دی توری شپي په تیارو کی د تل د پاره له منځه یوسی .

هو گرانو وطنوالو !ښه به وی په دی و پوهیږو چی دا شپه سبا کیدونکی نه ده او د دی اوږدی شپي د سبا کیدو د پاره یواځی یوه لاره شتون لری او هغه هم بیداری، یو د بل تر څنگ دریدل او په شریکه د دی ټولو ناخوالو په وړاندی په کلکه توگه ایمانی، انسانی او افغانی مبارزه ده . خو که داسی و نه نکړو نو بیا د دی توری شپي د سبا کیدو هیله له زړو نه وکاری او د خپلی نابودی د پاره تیاری ونیسی . یا الله زما دا اندیښنه ریښتیا مگری . امین .

پای